

Suray

Category: Goşgular, Kitapcy

написано kitapcy | 21 января, 2025

Suray Näçe geň görsek-de, ynanmasak-da

Bu gezekki myş-myş çyn bolup çykdy.

Ylla biwagt gelen ýakymsyz bulut,

Kiçijik obanyň üstüne çökdí.

Bir hepde öýünden çykmady Suray

Gapysyndan baran adam bolmady.

Onsoň işe geldi öňküsi ýaly,

Salam berdi ,hiç kim salam almady.

Suray aşak bakdy kaýyllyk bilen,

Ýöne welin oda-köze düşmedi

Içini gepletди ,, öwrenişersiňiz »

Emma il-gün oňa öwrenişmedi.

Soragyna hiç kim jogap bermedi

Ýüzün sowup geçdi ýanyndan geçen

Adamlaryň näletini diňledi:

-Ýerçeken! Binamys!

-Dogulman geçen!

Bir adamam onuň adyn tutmady

Diýersiň ol mahrum edildi atdan.

Uludan dem aldy ,, ýatdan çykyşar»

Il-gün çykarmady hiç zady ýatdan.

Mal üstünden gelen gaýyn atasy

Obanyň başga bir çetine göçdi.

Sopbaş galdy Suray oraçasynda,

Ýene özün aklamaga çalyşdy.

Içinden däl hüňürdedi daşyndan.

Il -gün hiç kişini çykarmaz ýeke

Bigünä perişde dälsiňiz sizem,

Ýöne welin, perişdedi märeke.

Bu mahal myjabat atýardy Suray,
Märeke halaldy, märekde akdy
Şu jemendäň, şunça gelniň içinde
Ärine dönüklük edeni ýokdy.

Atasy öýüne bardy ejizläp
Atasy öýünden tapmady goldaw.
Indi oňa bu obada orun ýok
Suray obasyny giderdi goldan .

Şonda-da il-günden nalap aglady :
,,Näme edipmişim ilden çykgynç?»
Eňredi:,, Bu ýerde ýekerilýän men
Tiz gelde dadyma özüň ýet Gylyç»

Aý günler aýlandy, uruş gutardy.
Gylyç obasyna geldi sag-aman
Esgeriň başyndan dag bolup indi
Şol ýakymsyz bulut, şol agyr duman.

Öýde oturanlar onuň ýüzüne
Dos-dogry bakmaga ýaramadylar.
Dört ýyllap ýagan ok degmändi oňa,
Ony öz öýünde ýaraladylar.

Ol gepläp bilenok geleli bärei,
Göýä bogazynda galan dek şänik.
Ol nädip geplesin, nädip geplesin?
Öz öýünden çyksa iň uly dönük! Goşgular